

प्रादेशिक समाचार  
आकाशवाणी, भोपाल  
प्रातःकालीन समाचार

**सबसे पहले इस बुलेटिन के मुख्य समाचार,**

- 1- प्रधानमंत्री नरेन्द्र मोदी आज से दो दिवसीय प्रदेश दौरे पर, बागेश्वर धाम में कैंसर चिकित्सालय का करेंगे शिलान्यास, कल भोपाल में ग्लोबल इन्वेस्टर्स समिट का उद्घाटन करेंगे।
- 2- प्रधानमंत्री नरेन्द्र मोदी आज आकाशवाणी से 'मन की बात' कार्यक्रम में लोगों के साथ अपने विचार साझा करेंगे।
- 3- मुख्यमंत्री मोहन यादव ने कहा- लोक अभियोजन अधिकारी पीड़ितों को न्याय दिलाने के लिए पूरी क्षमता से करें कार्य।
- 4- आईसीसी पुरुष चैंपियंस ट्रॉफी क्रिकेट में आज दुबई में होगा भारत और पाकिस्तान का मुकाबला।  
अब समाचार विस्तार से...

### **प्रधानमंत्री एपी दौरा**

प्रधानमंत्री नरेन्द्र मोदी आज दो दिवसीय प्रवास पर मध्य प्रदेश आ रहे हैं। श्री मोदी आज चिकित्सा एवं विज्ञान अनुसंधान संस्थान की आधारशिला रखेंगे। प्रधानमंत्री सोमवार को भोपाल में ग्लोबल इन्वेस्टर्स समिट 2025 का उद्घाटन भी करेंगे।

**प्रधानमंत्री नरेन्द्र मोदी आज दोपहर में मध्य प्रदेश के छतरपुर जिले में स्थित बागेश्वर धाम में 218 करोड़ रुपये की लागत से बनने वाले चिकित्सा एवं विज्ञान अनुसंधान संस्थान का शिलान्यास करेंगे। करीब 10 हेक्टेयर से ज्यादा क्षेत्र में बनने वाला इस अस्पताल को 36 माह में बनाने का लक्ष्य रखा गया है। अस्पताल के पहले चरण में 100 बिस्तरों की सुविधा होगी। जिसमें अत्याधुनिक मशीनों और विशेषज्ञ चिकित्सकों के माध्यम से गरीब कैंसर रोगियों का निःशुल्क उपचार किया जायेगा। प्रधानमंत्री शाम को भोपाल में प्रदेश के सभी सांसदों, विधायकों एवं भाजपा पदाधिकारियों से भी चर्चा करेंगे। संजीव शर्मा, आकाशवाणी समाचार, भोपाल**

---

## जीआईएस-2025

मुख्यमंत्री डॉ. मोहन यादव ने सोमवार से भोपाल में आयोजित हो रही दो दिवसीय ग्लोबल इन्वेस्टर्स समिट से पहले कल शहर के अलग-अलग स्थानों पर की जा रही तैयारियों का निरीक्षण किया। उन्होंने बताया कि ग्लोबल इन्वेस्टर्स समिट की तैयारियां अपने अंतिम चरण में हैं। निरीक्षण के बाद मुख्यमंत्री डॉ. यादव ने मीडिया से चर्चा में कहा कि प्रधानमंत्री नरेंद्र मोदी 24 फरवरी को इस समिट का शुभारंभ करेंगे। यह ग्लोबल इन्वेस्टर्स समिट मध्यप्रदेश को नई उंचाइयों पर ले जाएगी।

---

## प्रधानमंत्री - मन की बात

प्रधानमंत्री नरेंद्र मोदी आज 11 बजे आकाशवाणी से 'मन की बात' कार्यक्रम में श्रोताओं के साथ अपने विचार साझा करेंगे। यह इस मासिक रेडियो कार्यक्रम की 119वीं कड़ी होगी। कार्यक्रम का प्रसारण आकाशवाणी और दूरदर्शन के समूचे नेटवर्क, आकाशवाणी समाचार वेबसाइट और न्यूज़ ऑन एआईआर मोबाइल ऐप पर किया जाएगा। इसे आकाशवाणी समाचार, डीडी न्यूज़, पीएमओ तथा सूचना और प्रसारण मंत्रालय के यूट्यूब चैनल पर भी प्रसारित किया जाएगा। हिंदी प्रसारण के तुरंत बाद आकाशवाणी से क्षेत्रीय भाषाओं में कार्यक्रम का प्रसारण होगा।

---

## लोक अभियोजन अधिकारी

मुख्यमंत्री डॉ. मोहन यादव ने कहा है कि अभियोजन अधिकारियों की न्याय प्रणाली में अत्यंत महत्वपूर्ण भूमिका होती है। न्यायालय, पुलिस और अभियोजन मिलकर पीड़ित को न्याय दिलाते हैं। डॉ. यादव कल भोपाल में नवनियुक्त सहायक जिला लोक अभियोजन अधिकारियों के आधारभूत प्रशिक्षण कार्यक्रम के शुभारंभ सत्र को संबोधित करते हुए कहा कि न्यायालय, शासन, प्रशासन और अभियोजन के आपसी समन्वय से ही पीड़ितों को न्याय मिलेगा और प्रदेश में कानून व्यवस्था की स्थिति को और अधिक बेहतर बनाने में मदद मिलेगी। उन्होंने कहा कि अभियोजन अधिकारी विधिक प्रक्रियाओं, अभियोजन कार्यों और न्यायिक प्रणाली की बारीकियों से अवगत हों, जिससे वे अपने दायित्वों को कुशलतापूर्वक निर्वहन कर सकेंगे।

इस अवसर पर उच्चतम न्यायालय के न्यायाधीश जस्टिस जे.के. माहेश्वरी, जबलपुर उच्च न्यायालय के चीफ जस्टिस सुरेश कुमार कैत एवं न्यायाधीश जस्टिस विवेक अग्रवाल मौजूद थे।

---

## महाकुंभ 2025

उत्तरप्रदेश में प्रयागराज में, महाकुंभ के त्रिवेणी संगम पर अब तक 60 करोड़ 74 लाख से ज्यादा श्रद्धालु स्नान कर चुके हैं। इस भव्य उत्सव में प्रतिदिन दुनिया भर से लाखों श्रद्धालु महाकुंभ में स्नान के लिए आ रहे हैं। कल लगभग एक करोड़ 43 लाख श्रद्धालुओं ने संगम तट पर डुबकी लगाई, जिनमें कई प्रमुख हस्तियां शामिल थीं।

---

## टीबी मुक्त अभियान अपडेट

100 दिवसीय टीबी मुक्त भारत अभियान के तहत देशभर में टीबी के पांच लाख से अधिक मरीजों की पहचान की गई है। इसके साथ ही अभियान वाले 455 जिलों में 3 लाख पाचास हजार से अधिक टीबी मरीजों का निदान किया गया है। वहीं 10 करोड़ से अधिक कमजोर व्यक्तियों की जांच भी की गई है।

---

## “सीटी बजाओ-बच्चे बुलाओ”

प्रदेश में शैक्षणिक गुणवत्ता में और अधिक वृद्धि के लिए निरन्तर प्रयास किये जा रहे हैं। इसी कड़ी में प्रदेश के नर्मदापुरम जिले में विद्यार्थियों की शाला में नियमित उपस्थिति के लिए जिला कलेक्टर सोनिया मीना की पहल पर संचालित “सीटी बजाओ-बच्चे बुलाओ” कार्यक्रम को राष्ट्रीय स्तर पर पहचान मिली है। इस पहल को इस वर्ष का प्रतिष्ठित स्कॉच पुरस्कार प्राप्त हुआ है। जिला शिक्षा केन्द्र नर्मदापुरम की इस उपलब्धि पर स्कूल शिक्षा मंत्री उदय प्रताप सिंह कार्यक्रम से जुड़े सभी सहयोगियों और शिक्षकों को बधाई दी है।

---

## ट्रेलर मेकिंग

मुंबई के जियो वर्ल्ड कन्वेंशन सेंटर और जियो वर्ल्ड गार्डन में मीडिया एवं मनोरंजन उद्योग के लिये 1 से 4 मई तक वैश्विक शिखर सम्मेलन- वेक्स- आयोजित किया जाएगा। यह सम्मेलन उद्योग क्षेत्र से जुड़े दिग्गजों, रचनाधर्मियों और नवप्रवर्तकों को अवसरों और चुनौतियों पर चर्चा के लिए एक वैश्विक मंच प्रदान करेगा। साथ ही यह वैश्विक स्तर पर भारत की रचनात्मक क्षमता प्रदर्शित करेगा। इसी के अंतर्गत वेक्स ट्रेलर मेकिंग प्रतियोगिता आयोजित की जा रही है। इसके लिए आवेदन करने की अंतिम तिथि 31 मार्च है। यह प्रतियोगिता उन विद्यार्थियों और नवोदित फिल्मकारों के लिए है, जिन्हें वीडियो संपादन, फिल्म निर्माण या दृश्य-श्रव्य सामग्री

निर्माण में रुचि है। इसमें भाग लेने के लिए आवेदकों की आयु कम से कम 18 वर्ष होनी चाहिए।

---

### भारत-पाक क्रिकेट आईसीसी

आईसीसी पुरुष चैंपियंस ट्रॉफी क्रिकेट में, आज दुबई में भारत का मुकाबला पाकिस्तान से होगा। बांग्लादेश के खिलाफ जीत के साथ आईसीसी इवेंट की शुरुआत करने के बाद भारत उत्साहित है। पिछले एक दशक में विशेष रूप से 2015 के बाद से, भारत की टीम पाकिस्तान के खिलाफ केवल एक मैच हारी है, जबकि सात जीते और एक मैच ड्रॉ रहा।

---

अब कुछ समाचार संक्षेप में

- 1- भोपाल में कल से शुरू हो रही दो दिवसीय ग्लोबल इन्वेस्टर्स समिट में भाग लेने कई निवेशक इंदौर होकर भोपाल पहुंचेंगे। इंदौर एयरपोर्ट पर मेहमानों का तिलक लगा कर, मालवी गड़ी पहनाकर स्वागत किया जायेगा।
  - 2- आगरमालवा कलेक्टर और पुलिस अधीक्षक ने यहा आयोजित होने वाले महाशिवरात्री महोत्सव की तैयारियों का जायजा लिया। और अधिकारियों को सभी आवश्यक व्यवस्थाओं के निर्देश दिए।
  - 3- खंडवा में टी.बी. मुक्त भारत अभियान अंतर्गत चलाये जा रहे 100 दिवसीय निक्षय शिविर अभियान के तहत पंधाना में जन-जागरूकता रैली निकाली गयी।
  - 4- पन्ना कलेक्टर सुरेश कुमार ने जिला स्तरीय स्थानीय निर्वाचन कार्यालय के भवन निर्माण के लिए प्रशासकीय स्वीकृति आदेश जारी कर दिया है।
  - 5- डिंडोरी कलेक्टर नेहा मारव्या ने बरगांव में जल जीवन मिशन के तहत प्रोजेक्ट की प्रगति का जायजा लिया।
  - 6- दमोह में प्रधानमंत्री कॉलेज आफ एक्सीलेंस शासकीय स्नातकोत्तर महाविद्यालय में राज्य स्तरीय क्रिकेट टूर्नामेंट में भोपाल ने खरगोन को हराकर जीत हासिल की।
-